

NSD NEWS UNIT AKASHVANI, GUWAHATI

0000000000

Date : 04-08-2024

Time : 13-40 Hrs.

Assamese Midday Bulletin

HEADLINES

- ১। ৰাষ্ট্ৰপতি শ্ৰীমতী দ্ৰৌপদী মুৰ্মু আজি বিয়লি ফিজি, নিউজিলেণ্ড আৰু টিম'বলেষ্টৰ ত্ৰিদেশীয় ভ্ৰমণসূচীৰে নতুন দিল্লীৰ পৰা ৰাওনা হ'ব।
- ২। কেন্দ্ৰীয় গৃহমন্ত্ৰী অমিত শ্বাহে ফৌজদাৰী ন্যায়প্ৰণালী সুদৃঢ় কৰাৰ উদ্দেশে আজি চণ্ডিগড়ত ই-এভিডেন্স, ন্যায়সেঁতু, ন্যায়শ্ৰুতি আৰু ই চামন ব্যৱস্থা মুকলি কৰিব।
- ৩। কেৰালাৰ ভূমিস্থলন প্ৰভাৱিত ৰায়নাদত আজি একেৰাহে ৬ দিন ধৰি উদ্ধাৰ অভিযান অব্যাহত আছে।
- ৪। লক্ষ্য সেন আজি পেৰিছ অলিম্পিকত পুৰুষৰ বেডমিণ্টনৰ ছিংগলছৰ ছেমি ফাইনেলত অৱতীৰ্ণ হোৱাৰ বিপৰীতে টকিঅ' অলিম্পিকত পদক বিজেতা লাভলীনা বৰগোহাঁইয়ে মহিলাৰ বক্সিঙৰ ৭৫ কিলোগ্ৰাম ওজন শাখাৰ কোৱাৰ্টাৰ ফাইনেলত খেলিব।

আৰু

- ৫। ভাৰত আৰু শ্ৰীলংকাৰ মাজৰ তিনিখনীয়া এদিনীয়া ক্ৰিকেট শৃংখলাৰ দ্বিতীয়খন খেল আজি কলম্বোত অনুষ্ঠিত হ'ব।

0000

ৰাষ্ট্ৰপতি শ্ৰীমতী দ্ৰৌপদী মুৰ্মু আজি বিয়লি ফিজি, নিউজিলেণ্ড আৰু টিম'বলেষ্টৰ ত্ৰিদেশীয় ভ্ৰমণসূচীৰে নতুন দিল্লীৰ পৰা নাদিলৈ ৰাওনা হ'ব।

ৰাষ্ট্ৰপতিগৰাকীয়ে এই ভ্ৰমণৰ প্ৰথম পৰ্যায়ত ফিজিৰ ৰাজধানী ছুৱাত দ্বিপাক্ষিক আলোচনাত মিলিত হ'ব। ৰাষ্ট্ৰপতিয়ে ফিজিৰ সংসদত ভাষণ দিয়াৰ লগতে সমূহীয়া মত বিনিময় অনুষ্ঠানতো অংশগ্ৰহণ কৰিব। নিউজিলেণ্ডত শ্ৰীমতী মুৰ্মুৱে দ্বিপাক্ষিক আলোচনাত মিলিত হ'ব আৰু ৱেলিংটনত হ'বলগীয়া আন্তঃৰাষ্ট্ৰীয় শিক্ষা সন্মিলনত ভাষণ দিব। তেওঁ লগতে অকলেণ্ডত আয়োজিত এটা সমূহীয়া অভ্যৰ্থনা অনুষ্ঠানত প্ৰৱাসী ভাৰতীয় আৰু ভাৰতৰ মিত্ৰসকলৰ সৈতে মত বিনিময় কৰিব। শ্ৰীমতী মুৰ্মু এই ত্ৰিদেশীয় ভ্ৰমণৰ অন্তিম পৰ্যায়ত 'টিম'বলেষ্টত উপস্থিত হ'ব আৰু দেশখনৰ ৰাজধানী দিল্লিত দ্বিপাক্ষিক আলোচনাত মিলিত হ'ব আৰু দেশখনত বাস কৰা ভাৰতীয়সকলে আয়োজন কৰা অভ্যৰ্থনা অনুষ্ঠানত ভাগ ল'ব। ৰাষ্ট্ৰপতি মুৰ্মুৰ এই ত্ৰিদেশীয় ভ্ৰমণে ভাৰতৰ এক ইষ্ট নীতিত গতি প্ৰদান কৰিব আৰু দক্ষিণ পূব এছিয়া তথা প্ৰশান্ত মহাসাগৰীয় অঞ্চলত বিশেষ গুৰুত্ব আৰোপৰ নীতি সুদৃঢ় কৰিব বুলি আশা কৰা হৈছে।

0000

কেন্দ্ৰীয় গৃহমন্ত্ৰী অমিত শ্বাহে ফৌজদাৰী ন্যায্যপ্ৰণালী সুদৃঢ় কৰাৰ উদ্দেশে আজি চণ্ডিগড়ত ই-এভিডেন্স, ন্যায্যসেঁতু, ন্যায্যশ্ৰুতি আৰু ই চামন ব্যৱস্থা মুকলি কৰিব। তেওঁ লগতে মণিমাজৰা স্মাৰ্ট ছিটি মিছনৰ অধীনত ২৪ ঘণ্টাই কাৰ্যক্ষম পানী যোগান প্ৰকল্পও মুকলি কৰিব।

০০০০

ৰাজ্যপালসকলৰ দুদিনীয়া সন্মিলনৰ কালি ৰাষ্ট্ৰপতি ভৱনত সামৰণি পৰে। ৰাষ্ট্ৰপতি শ্ৰীমতী দ্ৰৌপদী মুৰ্মুৰে সামৰণি মন্তব্যত পাৰস্পৰিক শিকনৰ মনোভাৱেৰে সৰ্বাত্মক আলোচনাৰ বাবে ৰাজ্যপালসকলে চলোৱা সমূহীয়া প্ৰচেষ্টাৰ শলাগ লয়। জনসাধাৰণৰ কল্যাণ আৰু ৰাজ্যপালৰ কাৰ্যালয়ৰ কাম-কাজ উন্নত কৰি তোলাৰ বাবে লাভ কৰা পৰামৰ্শসমূহ ৰূপায়ণ কৰা হ'ব বুলি তেওঁ মন্তব্য কৰে। শ্ৰীমুৰ্মুৰে কয় যে, দেশৰ উন্নয়ন ৰাজ্যসমূহৰ সৰ্বাত্মক আৰু ক্ষীপ্ৰ উন্নয়নৰ ওপৰত নিৰ্ভৰ কৰে আৰু সকলো ৰাজ্যই পৰস্পৰৰ শ্ৰেষ্ঠ কাৰ্য শৈলী আৰু অভিজ্ঞতাৰ পৰা শিক্ষা লৈ আগবঢ়া উচিত।

ৰাষ্ট্ৰপতিগৰাকীয়ে কয় যে, কোনো যোগ্য হিতাধিকাৰী যাতে জনকল্যাণ কাৰ্যসূচীসমূহৰ পৰা বাদ পৰি যাবলগীয়া নহয় তাক সুনিশ্চিত কৰাৰ বাবে চৰকাৰে সমাজৰ শেষৰজন ব্যক্তিকো সামৰি লোৱাত বিশেষ গুৰুত্ব আৰোপ কৰিছে আৰু এই প্ৰচেষ্টাই জনসাধাৰণৰ জীৱন উন্নত কৰি তুলিছে। তেওঁ ৰাজ্যপালসকলক সকলো জনকল্যাণমূলক আঁচনিৰ লাভ যাতে যোগ্য হিতাধিকাৰীসকলে লাভ কৰে তাক সুনিশ্চিত কৰিবলৈ কৈছে। এনে কৰিলেহে প্ৰকৃত অৰ্থ সৰ্বাত্মক উন্নয়নৰ লক্ষ্যত উপনীত হ'ব পৰা যাব বুলি শ্ৰীমতী মুৰ্মুৰে প্ৰকাশ কৰে। তেওঁ কয় যে, ৰাজভৱনৰ বাতাবৰণ অনুৰূপ হোৱা উচিত আৰু গভৰ্ণৰসকলে ৰাজভৱনৰ সৈতে জনসাধাৰণৰ সম্পৰ্ক সুদৃঢ় কৰাৰ বাবে চেষ্টা চলোৱা উচিত।

সামৰণি অনুষ্ঠানত ভাষণ দি উপ ৰাষ্ট্ৰপতি জগদীপ ধনখড়ে কয় যে, এই দুদিনীয়া সন্মিলনে অংশগ্ৰহণকাৰীসকলৰ মানসপটত অমিত চাপ এৰি থৈ যাবলৈ সক্ষম হৈছে। তেওঁ কয় যে, ৰাজ্যপালসকলে তথ্য বিচৰাৰ ক্ষেত্ৰত কুণ্ঠাবোধ কৰা উচিত নহয় আৰু তেওঁলোকে সংশ্লিষ্ট ৰাজ্য চৰকাৰৰ সৈতে অহৰহ যোগাযোগ বৰ্তাই ৰখা উচিত।

সন্মিলনত প্ৰধানমন্ত্ৰী নৰেন্দ্ৰ মোদীয়ে ৰাজ্যপালসকলক ৰাজভৱনত শাসনৰ আদৰ্শ আৰ্হি বিকশাই তুলিবলৈ আহ্বান জনায়। তেওঁ কয় যে, ৰাজভৱনৰ কাম-কাজ ফলপ্ৰসূ কৰি তোলাৰ বাবে কৰ্মচাৰীসকলৰ প্ৰশিক্ষণৰ অৰ্থে অহৰহ প্ৰচেষ্টা অব্যাহত ৰখা উচিত। তেওঁ লগতে কাম-কাজত প্ৰযুক্তিক আকোঁৱালি ল'বলৈ আৰু ডিজিটীকৰণৰ প্ৰসাৰৰ অৰ্থে কাম কৰিবলৈ ৰাজ্যপালসকলৰ প্ৰতি আহ্বান জনায়। প্ৰধানমন্ত্ৰীয়ে শৈক্ষিক চৌহদসমূহক ড্ৰাগছ মুক্ত কৰি তোলাৰ বাবে শৈক্ষিক প্ৰতিষ্ঠানসমূহৰ প্ৰাক্তন ছাত্ৰ-ছাত্ৰীৰ সহযোগিতাবে কাম কৰিবলৈ আৰু গণ আন্দোলন গঢ়ি তুলিবলৈ আহ্বান জনায়। প্ৰাকৃতিক খেতি সন্দৰ্ভত গুজৰাটৰ ৰাজ্যপাল আচাৰ্য দেৱব্ৰতে আগবঢ়োৱা পৰামৰ্শৰ কথা উল্লেখ কৰি শ্ৰীমোদীয়ে অন্য ৰাজ্যপালসকলক ৰাজভৱনত প্ৰাকৃতিক খেতিৰ আৰ্হি বিকশাই তুলিবলৈ আৰু ৰাজভৱন চৌহদক ৰসায়ন মুক্ত কৰি তুলিবলৈ আহ্বান জনায়। ৰাজভৱনসমূহ আনৰ বাবে উৎসাহ আৰু অনুপ্ৰেৰণাৰ উৎস হোৱা উচিত বুলি প্ৰধানমন্ত্ৰীয়ে উল্লেখ কৰে।

কেন্দ্ৰীয় গৃহমন্ত্ৰী অমিত শ্বাহে ৰাজ্যপালসকলৰ বিভিন্ন গোটে দাখিল কৰা প্ৰতিবেদন সন্দৰ্ভত কয় যে, ৰাজ্যপাল আৰু ৰাজভৱনসমূহৰ কাম-কাজ অধিক ফলপ্ৰসূ কৰি তোলাৰ বাবে প্ৰতিবেদনসমূহৰ গুৰুত্বপূৰ্ণ বিষয়সমূহ ৰূপায়ণ কৰা হ'ব।

০০০০

কেৰালাৰ ভূমিস্থলন প্ৰভাৱিত ৰায়নাদত আজি একেৰাহে ৬ দিন ধৰি উদ্ধাৰ অভিযান অব্যাহত আছে। এই অভিযানত কালি ৪ টা শৰদেহ উদ্ধাৰ হয়। ইয়াৰে ভিতৰত ৩ টা শৰদেহ নিলাম্বৰৰ চলিয়াৰ নৈৰ পৰা উদ্ধাৰ কৰা হয়। নৈখনৰ পৰা ১৩ টা ক্ষত বিক্ষত অংগও উদ্ধাৰ কৰা হৈছে। শসস্ত্ৰ বাহিনীসমূহৰ এহেজাৰ ২৬০ গৰাকী কৰ্মীয়ে প্ৰভাৱিত এলেকাসমূহত উদ্ধাৰ আৰু মানৱীয় সাহায্যত ব্ৰতী হৈ আছে। ইপিনে, অঞ্চলটোত বাহৰ পাতি থকা মন্ত্ৰীসভাৰ উপ সমিতিয়ে ডাৰ্ক টুৰিজিম এৰাই চলিবলৈ জনসাধাৰণৰ প্ৰতি আহ্বান জনাইছে। বিপদসংকুল এলেকাৰ ভ্ৰমণক ডাৰ্ক টুৰিজিম বুলি কোৱা হয়।

ৰাজ্যখনৰ স্বাস্থ্য বিভাগে ক্ষতিগ্ৰস্ত এলেকাসমূহত শিশুসকলৰ মানসিক স্বাস্থ্য সুনিশ্চিত কৰাৰ বাবে ১৩৭ গৰাকী পৰামৰ্শদাতা নিয়োগ কৰিছে। মুন্দক্কুই আৰু চুৰলমালাত স্বাস্থ্য কেন্দ্ৰ স্থাপন কৰা হৈছে আৰু চালিয়াৰ নদীৰ গাতে লাগি থকা বনাঞ্চল আৰু নৈৰ পাৰত শৰদেহ উদ্ধাৰ কৰাৰ বাবে কৰ্মী নিয়োগ কৰা হৈছে।

০০০০

বৰ্তমানলৈকে ৪ লাখ ৯০ হাজাৰৰো অধিক তীৰ্থযাত্ৰীয়ে পবিত্ৰ অমৰনাথ গুহা দৰ্শন কৰিছে। আমাৰ সংবাদদাতাই জনাইছে যে, এহেজাৰ ১১২ গৰাকী তীৰ্থযাত্ৰীৰ ৩৮ সংখ্যক দলটো আজি ভগৱতী নগৰ যাত্ৰী নিৱাস মূল শিবিৰৰ পৰা ৰাওনা হয়। দলটোত ৯১০ গৰাকী পুৰুষ, ১৫৯ গৰাকী মহিলা, ৩১ গৰাকী সাধু আৰু ১২ গৰাকী সাধৱী আছে। ইয়াৰ ভিতৰত ২৪০ গৰাকী তীৰ্থযাত্ৰীয়ে বালটল পথেৰে আৰু ৯০৮ গৰাকী যাত্ৰী পেহেলগাম পথেৰে অমৰনাথ গুহা দৰ্শনৰ বাবে গৈছে।

০০০০

উত্তৰ প্ৰদেশৰ এটোৱা জিলাৰ আগ্ৰা লক্ষ্মী এক্সপ্ৰেছৱেত হোৱা পথ দুৰ্ঘটনাত ৭ জন লোক নিহত হোৱাৰ লগতে ৩৫ জন গুৰুতৰভাৱে আহত হয়। এটোৱা জিলাৰ জ্যেষ্ঠ আৰক্ষী অধীক্ষকগৰাকীয়ে আকাশবাণীক জনোৱা মতে, ৰাইবেৰেলীৰ পৰা দিল্লী অভিমুখী নাগালেণ্ডৰ নম্বৰপ্লেট থকা ডাবল ডেকাৰ বাছখন যোৱা নিশা এক্সপ্ৰেছৱেটোৰ ১২৯ নম্বৰ চেনেলৰ সমীপত আন এখন বাহনৰ সৈতে হোৱা মুখামুখি সংঘৰ্ষৰ পিছতে নিয়ন্ত্ৰণ হেৰুৱাই পথৰ পৰা বাগৰি পৰাৰ ফলত এই দুৰ্ঘটনাটো সংঘটিত হয়।

০০০০

লেবাননৰ পৰা সন্ত্ৰাসবাদী কাম-কাজ চলাই থকা হিজবুল্লাই যোৱা নিশা ইজৰাইলৰ উত্তৰ প্ৰান্তৰ বিট হিলেল চহৰক লক্ষ্য কৰি কেইবাটাও ৰকেট নিক্ষেপ কৰে। ইৰাণৰ সমৰ্থনপ্ৰাপ্ত সন্ত্ৰাসবাদী গোটটোৱে কৈছে যে, পেলেষ্টাইনৰ জনসাধাৰণৰ প্ৰতি সংহতি প্ৰদৰ্শনৰ উদ্দেশ্যে এই আক্ৰমণ কৰা হৈছে। লেবাননৰ কেফৰ কেলা আৰু ডীৰ চিৰিয়ানে চহৰৰ ওপৰত ইজৰাইলে চলোৱা আক্ৰমণত প্ৰত্যুত্তৰত এই আক্ৰমণ কৰা হৈছে বুলি হিজবুল্লাই প্ৰকাশ কৰিছে।

ইজৰাইলে কালি হিজবুল্লাক লক্ষ্য কৰি গুলিবৰ্ষণ কৰে আৰু দেশখনৰ নিয়ন্ত্ৰণত থকা পশ্চিম তীৰ তথা গাজা চহৰৰ এখন স্কুলৰ ওপৰত আক্ৰমণ চলায়। হামাছৰ নিয়ন্ত্ৰণত থকা অঞ্চলৰ নাগৰিক সুৰক্ষা সংস্থাই এই আক্ৰমণত ১৭ জন লোক নিহত হোৱা বুলি দাবী কৰিছে। ইজৰাইলে এই সপ্তাহৰ প্ৰথম ভাগত লেবাননৰ ৰাজধানী বেৰুটত হিজবুল্লাৰ সামৰিক মূৰব্বীজনক হত্যা কৰাৰ কেইঘণ্টামানৰ ভিতৰত তেহেবানত হামাছৰ নেতা ইছমাইল হানিয়েৰ হত্যা ই মধ্য প্ৰাচ্যত উত্তেজনা বৃদ্ধি কৰিছে। ইয়াৰ ফলত যুদ্ধৰ আশংকা গঢ় লৈ উঠিছে।

ইজৰাইলৰ মিত্ৰ আমেৰিকা যুক্তৰাষ্ট্ৰই কৈছে যে দেশখনে অঞ্চলটোলৈ যুদ্ধ জাহাজ আৰু যুজাৰু বিমান প্ৰেৰণ কৰিব। পাশ্চাত্যৰ দেশসমূহে তেওঁলোকৰ নাগৰিকসকলক লেবানন ত্যাগ কৰিবলৈ আহ্বান জনাইছে।

০০০০

লক্ষ্য সেন আজি পেৰিছ অলিম্পিকত পুৰুষৰ বেডমিণ্টনৰ ছিংগলছৰ ছেমি ফাইনেলত টকিঅ' অলিম্পিকত সোণৰ পদক বিজেতা ডেনমাৰ্কৰ ভিক্টৰ এক্সেলছেনৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি বিয়লি চাৰে ৩ বজাত আৰম্ভ হ'ব। একেদৰে টকিঅ' অলিম্পিকত পদক বিজেতা লাভলীনা বৰগোহাঁই আজি বিয়লি ৩ বাজি ২ মিনিটত মহিলাৰ বক্সিঙৰ ৭৫ কিলোগ্ৰাম ওজন শাখাৰ কোৱাৰ্টাৰ ফাইনেলত চীনৰ লি কিয়ানৰ সন্মুখীন হ'ব। ভাৰতীয় পুৰুষ হকী দলে ইতিমধ্যে কোৱাৰ্টাৰ ফাইনেলত ব্ৰিটেইনৰ বিৰুদ্ধে অৱতীৰ্ণ হৈছে।

শ্বুটিঙত কমনৱেলথ গেমছত সোণৰ পদক বিজেতা অনিশ ভানৱালা আৰু বিজয়বীৰ সিন্ধুই ২৫ মিটাৰ ৰেপিড ফায়াৰ পিষ্টল শিতানৰ যোগ্যতা নিৰূপণ ৰাউণ্ডত দেশৰ হকে প্ৰতিদ্বন্দ্বিতা আগবঢ়াব। এই শিতানৰ খেল নিশা চাৰে বাৰ বজাত আৰম্ভ হ'ব। ইপিনে, পাৰুল চৌধুৰীয়ে মহিলাৰ ৩ হাজাৰ মিটাৰ ষ্টিপলচেজৰ প্ৰথম ৰাউণ্ডত অৱতীৰ্ণ হোৱাৰ বিপৰীতে জেচৰিন আলড্ৰিন দিনৰ আঢ়ৈ বজাত পুৰুষৰ লং জাম্পৰ যোগ্যতা নিৰূপণ ৰাউণ্ডত অৱতীৰ্ণ হ'ব।

০০০০

ভাৰত আৰু শ্ৰীলংকাৰ মাজৰ তিনিখনীয়া এদিনীয়া ক্ৰিকেট শৃংখলাৰ দ্বিতীয়খন খেল আজি কলম্বোৰ আৰ প্ৰেমদাসা ষ্টেডিয়ামত অনুষ্ঠিত হ'ব। খেলখন ভাৰতীয় সময় অনুসৰি দিনৰ ২ বাজি ৩০ মিনিটত আৰম্ভ হ'ব। শৃংখলাৰ প্ৰথমখন খেল ৰোমান্সকৰভাৱে ড্ৰ হোৱাৰ পাছত দুয়োটা দলেই আজিৰ খেলখনত জয়ী হোৱাৰ বাবে আপ্ৰাণ চেষ্টা চলাব।

০০০০

সমাপ্ত